



स्थानीय राजपत्र

| | | |
|--|----------|------------------|
| वागमती गाउँपालिका, ललितपुरद्वारा प्रकाशित | | |
| खण्ड २ | संख्या १ | मिति: २०७६/१०/२९ |
| भाग २ वागमती गाउँपालिका स्थानीय सरकार सञ्चालन ऐन २०७४ को दफा १०२ (२) बमोजिम गाउँ कार्यपालिकाबाट जारी भएको तल लेखिए बमोजिमको कार्यविधि सर्वसाधारणको जानकारीको लागि प्रकाशन गरिएको छ । | | |
| सम्बत् २०७६ सालको कार्यविधि संख्या १ | | |

आर्थिक सहायता कोष संचालन तथा व्यवस्थापन कार्यविधि-२०७६

प्रस्तावना

गाउँपालिका क्षेत्रभित्र हुने प्राकृतिक तथा गैर प्राकृतिक विपद, अत्यन्तै न्यून आर्थिक स्थिति भएका दीर्घरोगी जस्तै मुटु, मृगौला, क्यान्सर, पक्षघात तथा मस्तिष्क घात लगायतका मानव जीवनमा असर पार्ने तथा अप्रत्याशित कारणबाट सृजना भएको विशेष परिस्थितिको सामना गरिरहेका नागरिकहरूलाई तत्काल केही राहत उपलब्ध गराउन आवश्यक देखि आर्थिक सहायता कोष स्थापना र संचालन गर्न वाञ्छनीय भएकोले,

वागमती गाउँपालिकाको सालवसाली विनियोजन ऐन बमोजिम आर्थिक सहायता कोषलाई व्यवस्थित, प्रभावकारी र मितव्ययी तवरले परिचालन तथा व्यवस्थापन गर्न यो आर्थिक सहायता कोष संचालन तथा व्यवस्थापन कार्यविधि २०७६ लाई छैटौँ गाउँसभाको मिति २०७६/१०/२७ मा बसेको बैठकले स्वीकृत गरी लागु गरिएको छ ।

परिच्छेद १

संक्षिप्त नाम र प्रारम्भ

१. संक्षिप्त नाम र प्रारम्भ:

- (१) यस कार्यविधिको नाम “आर्थिक सहायता कोष सञ्चालन तथा व्यवस्थापन कार्यविधि २०७६” रहेको छ ।
- (२) यो कार्यविधि तत्काल लागु गरिनेछ ।

२. परिभाषा : विषय वा प्रसंगले अर्को अर्थ नलागेमा यस कार्यविधिमा

- क. “कार्यविधि” भन्नाले वागमती गाउँपालिकाको आर्थिक सहायता कोष सञ्चालन तथा व्यवस्थापन कार्यविधि २०७६ लाई सम्झनु पर्दछ ।
- ख. “कोष” भन्नाले वागमती गाउँपालिकाको आर्थिक सहायता कोषलाई बुझ्नुपर्छ ।
- ग. “कार्यपालिका” भन्नाले वागमती गाउँ कार्यपालिकालाई बुझ्नुपर्छ ।
- घ. “न्यून आर्थिक अवस्था” भन्नाले वार्षिक रु. २०,०००।- (बीस हजार मात्र) आम्दानी भएको परिवार सम्झनु पर्दछ ।
- ङ. “जटिल तथा दिर्घ रोग” भन्नाले मुटुरोग, मृगौला सम्बन्धि रोग, क्यान्सर, पक्षघात तथा मस्तिष्कघात लगायतका रोग र नेपाल सरकारले तोकेका जटिल तथा दिर्घ रोगहरु सम्झनु पर्दछ ।

घ. “आर्थिक सहायता” भन्नाले भुकम्प, बाढि, पहिरो, आगलागी, माहामारी जस्ता प्राकृतिक तथा गैर प्राकृतिक विपद् लगायत मानवीय जिवनमा दीर्घ असर पार्ने प्रकारका मुटु, मृगौला, क्यान्सर, मस्तिष्कघात तथा पक्षघात जस्ता दीर्घरोगबाट पिडित व्यक्तिहरुको लागि तत्काल गरिने आर्थिक सहायतालाई बुझ्नुपर्छ ।

परिच्छेद २

कोषको अवधारणा, लक्ष्य, उद्देश्य र नीति

३. अवधारणा : वागमती गाउँपालिकामा हुने प्राकृतिक तथा मानव सर्जित विपद्बाट प्रभावित व्यक्ति, परिवार तथा संघ/संस्थालाई तत्काल राहत सहयोग उपलब्ध गराउन, न्यून आर्थिक स्थिति रहेका दीर्घरोगीहरु लगायत अप्रत्याशित घटनामा परि अंगभंग भएकाहरुलाई पहिचान गरि राहत सहयोग पुऱ्याउन यस प्रकारको कोषको स्थापना भएको छ ।
४. लक्ष्य : प्राकृतिक तथा मानव सर्जित विपद्को प्रकोपमा परेका व्यक्ति, परिवार तथा संघ/संस्थालाई तत्काल राहत सहयोग उपलब्ध गराउन, विपन्न दीर्घरोगीहरु, अंगभंग भएकाहरुलाई तत्काल राहत सहयोग पुऱ्याउन र अप्रत्याशित स्थितिमा गरिने कार्यहरु गरि राहत उपलब्ध गराउनु नै कोषको लक्ष्य रहेको छ ।
५. उद्देश्य
 - (१) विपद् पिडितहरुलाई तत्काल राहत उपलब्ध गराउने,
 - (२) आकस्मिक वा अप्रत्याशित कारणबाट सृजना भएको विशेष परिस्थितिमा तत्काल गरिने आकस्मिक कार्य गर्ने,
 - (३) न्यून आर्थिक अवस्था भएका गरिब परिवारलाई मानवीय सहायता उपलब्ध गराउने ।

६. नीति

- (१) विपद् पिडितहरुलाई तत्काल राहत उपलब्ध गराइ पुनःस्थापना तर्फ उन्मुख गराउने,
- (२) गाउँपालिकाको कार्यक्षेत्र भित्र भैपरि आएको विशेष परिस्थितिमा तत्काल आवश्यक देखिएको कार्य गरि क्षति न्युनिकरण गर्ने,
- (३) स्थानीय तहमा रहेका अत्यन्त विपन्न दीर्घरोगीहरु, दुर्घटनामा परि अंगभंग हुनेहरुलाई तत्काल राहत उपलब्ध गराउने,

परिच्छेद ३

कोष स्थापना

७. कोष स्थापना:

- (१) आर्थिक सहायता कोष नाम गरेको एक कोषको स्थापना हुनेछ ।
- (२) यस कोषको नाम वागमती गाउँपालिका आर्थिक सहायता कोष रहने छ ।

८. कोषमा जम्मा हुने रकम:

- (१) गाउँसभाबाट आर्थिक सहायता कोषका लागि वार्षिक रुपमा विनियोजन हुने रकम,
- (२) दातृ निकाय, गैर सरकारी संस्था, संघीय सरकार, प्रदेश सरकार, अन्य स्रोतहरुबाट कोषलाई प्राप्त हुने रकम,

परिच्छेद ४

कोषको रकम परिचालन सम्बन्धी व्यवस्था

९. कोषबाट खर्च हुने क्षेत्र:

- (१) कोषबाट प्राकृतिक विपद्बाट भएका धनजनको क्षती र दीर्घरोग

लागेका विपन्न सदस्यको उपचार खर्चको लागि आर्थिक सहयोग उपलब्ध गराउन सक्नेछ ।

- (२) प्राकृतिक विपद् जस्तै आगलागी, बाढी तथा पहिरोको कारण धनजनको क्षती भएमा देहाय अनुसारको सहयोग उपलब्ध गराउन सक्नेछ ।

| क्र. सं. | आर्थिक सहयोग गर्ने क्षेत्र (क्षतीको विवरण) | सामाग्री तथा नगद सहयोग | |
|----------|--|-----------------------------------|-----------------|
| | | तत्काल उपलब्ध गराउनेराहत सामाग्री | सहयोग गर्ने रकम |
| १ | घर र गोठ दुवै जलेर/बगेर/पुरिएर सम्पूर्ण सामाग्री समेत नष्ट | पाल थाल १, खाना | ५०००-२०००० |
| २ | घर जलेर/बगेर/पुरिएर सम्पूर्ण सामाग्री समेत नष्ट | पकाउने तथा खाने | ५०००-४०००० |
| ३ | घर र गोठ दुवै जलेर सम्पूर्ण सामाग्री समेत नष्ट भएमा र मानिसको समेत मृत्यु भएमा | भाँडा १ सेट, १ हप्ताको लागि | १००००-१००००० |
| ४ | घर र गोठ दुवै जलेर सम्पूर्ण सामाग्री समेत नष्ट भएमा र पशुको समेत मृत्यु भएमा | आवश्यक पर्ने खाद्यान्न | १००००-५०००० |

| | | | |
|---|---|--|------------|
| ५ | गोठ मात्र जलेर र पशुको समेत मृत्यु भएमा | | ५०००-२०००० |
| ६ | गोठ जलेर/बगेर/पुरिएर सम्पूर्ण सामाग्री समेत नष्ट | | ५०००-१०००० |
| ६ | प्राकृतिक प्रकोप तथा दुर्घटनामा परी घाइते भएका व्यक्तिको लागि अस्पताल गई उपचार गर्न सहयोग | | ५०००-२०००० |

- (२) विभिन्न जटिल तथा दीर्घरोग जस्तै: क्यान्सर, मुटु रोग, मृगौला रोग, पक्षघात तथा मत्सिष्कघात जस्ता रोग लागि उपचार प्राप्त गर्न समस्यामा परेका गरिव/विपन्न सदस्यको लागि रोगको प्रकृति र निजको आर्थिक अवस्था हेरी प्रति व्यक्ति रु. १०,००० देखि ५०,००० सम्म उपचार खर्च उपलब्ध गराउन सक्नेछ ।
- (३) गाउँपालिकाले आर्थिक सहायता कोष अथवा अन्य स्वीकृत कार्यक्रमबाट विपद् पिडित घरबार विहिन परिवारलाई घडेरी प्रयोजनको लागि मात्र प्रति परिवार बढीमा पाँच आना जग्गा खरिद गरी उपलब्ध गराउन सक्नेछ ।

१०. जनता संग अध्यक्ष कार्यक्रम :

- (१) जनतासँग अध्यक्ष कार्यक्रममा विनियोजन गरिएको रकमबाट दिईने आर्थिक सहायता पनि यसै कार्यविधि बमोजिम उपलब्ध गराईनेछ ।
- (२) साथै जनतासँग अध्यक्ष कार्यक्रममा विनियोजन भएको रकम आवश्यकताको आधारमा कृषि तथा पशु सेवाका विभिन्न कार्यक्रममा प्रचलित नियमानुसार उपलब्ध गराउन सकिनेछ ।

- (३) जनतासँग अध्यक्ष कार्यक्रम तथा गाउँपालिकाद्वारा अन्य कार्यक्रम बनाई कृषि, पशु सेवा, इन्जिनियरिङ लगायत अन्य प्राविधिक विषय लिई अध्ययन गर्ने गाउँपालिका क्षेत्रमा बसोबास गर्ने गरिब तथा जेहनदार विद्यार्थीहरुलाई छात्रवृत्ति प्रदान गर्न सकिनेछ ।

११. सहयोग माग गर्दा पेश गर्नुपर्ने कागजात:

- (१) गाउँ कार्यपालिकाको कार्यालयमा दफा ९ बमोजिमको आर्थिक सहयोग प्राप्त गर्न यसै दफाको उपदफा (२) र (३) बमोजिमका कागजातहरु पेश गर्नु पर्नेछ ।
- (२) प्राकृतिक विपद्बाट धनजनको क्षती सन्दर्भमा पेश गर्नुपर्ने कागजातहरु
- (क) निवेदन
- (ख) सम्बन्धीत वडा कार्यालयको सिफारिस
- (ग) सम्बन्धीत प्रहरी चौकीको स्थलगत सर्जमिन मुचुल्का, प्रतिवेदन
- (घ) क्षतीको फोटो
- (ङ) आवश्यक भएमा क्षतीको प्राविधिक मूल्याङ्कन
- (च) विपन्नताको हकमा सम्बन्धीत वडा कार्यालयको विपन्नता प्रमाणित सिफारिस पत्र
- (छ) अन्य आवश्यक प्रमाणहरु
- (३) गाउँपालिकाले औषधी उपचारका लागि सहयोग उपलब्ध गराउँदा निम्न प्रक्रिया अवलम्बन गर्नेछ :
- (क) सम्बन्धित व्यक्ति वा नीजका अभिभावक वा नीजको संरक्षकको निवेदन,
- (ख) निवेदन साथ सम्बन्धित अस्पताल, नर्सिङहोम वा स्वास्थ्य

क्लिनिक वा जाँच गर्ने स्वीकृत चिकित्सकले जाँच गरेका प्रमाणका प्रतिलिपी, यस्ता कागजात निवेदन दिने मिति भन्दा छ महिना पुरानो भएमा मान्य हुने छैन,

- (ग) सम्बन्धित चिकित्सकले उपचारका लागि लेखी दिएका औषधीहरूको विवरण र सो खरिदका लागि अनुमानित लाग्ने खर्चको विवरण,
- (घ) कडा रोग लागि अप्रेशन गर्नुपर्ने, कुनै अङ्ग फेर्नुपर्ने वा उपचारका लागि धेरै खर्च लाग्ने भएमा सोका लागि मेडिकल बोर्डको सिफारिस सम्बन्धी कागजपत्र,
- (ङ) विपन्नताको हकमा सम्बन्धित वडा कार्यालयको विपन्नता प्रमाणित सिफारिस पत्र ।

१२. आर्थिक सहयोगको निर्णय :

- (१) दफा १० बमोजिम प्रकृत्या पुरा गरी सहयोग माग भएमा रु. ५००००।- सम्मको हकमा अध्यक्षले प्रमुख प्रशासकीय अधिकृतलाई सोभै आदेश गर्न सक्नेछ ।
- (२) उपदफा (१) मा तोकिएको भन्दा माथीको आर्थिक सहायता रकम उपलब्ध गराउन परेमा कार्यपालिकाको बैठकले निर्णय गर्नु पर्नेछ ।
- (३) दफा ९ को उपदफा (२) बमोजिमको सामाग्री तत्काल उपलब्ध गराउन प्रमुख प्रशासकीय अधिकृतले सोभै आदेश गर्न सक्नेछ ।
- (४) औषधी उपचार सहयोग उपलब्ध गराउँदा गाउँपालिका अध्यक्षले तोक आदेश गरी आर्थिक प्रशासन शाखा समेतबाट बजेट सम्बन्धि राय लिई प्रमुख प्रशासकीय अधिकृत समक्ष पेश भई सहयोग रकम प्रदान गर्न सकिनेछ ।

परिच्छेद ५

कोषको आर्थिक तथा प्रशासनिक व्यवस्था

१३. कोषको आर्थिक तथा प्रशासनिक व्यवस्था : (१) कोषको आर्थिक तथा प्रशासनिक व्यवस्थापन स्थानीय तहको आर्थिक प्रशासन सम्बन्धी प्रचलित कानून बमोजिम हुनेछ ।

परिच्छेद ६

विविध

१४. आर्थिक सहायता कोषको रकममा बृद्धि गर्न सक्ने : (१) गाउँपालिकाले गाउँसभाबाट स्वीकृत गराई आर्थिक सहायता कोषमा रहने रकममा आवश्यकता अनुसार बृद्धि गराउन सक्नेछ ।
१५. जाँच पास तथा फरफारक : (१) कोषबाट खर्च भएको रकमको जाँच पास तथा फरफारक प्रचलित कानून बमोजिम हुनेछ ।
१६. कार्यविधिको संशोधन : (१) यस कार्यविधिलाई गाउँ कार्यपालिकाले आवश्यक देखेमा संशोधन गर्नेछ ।
१७. बचाऊ र खारेजी:
- (१) यस कार्यविधिमा व्यवस्था भएका कुराहरुको हकमा यसै कार्यविधि बमोजिम हुनेछ, र यस कार्यविधिमा उल्लेख नभएको व्यवस्थाको हकमा स्थानीय सरकार सञ्चालन ऐन २०७४, स्थानीय तहको आर्थिक प्रशासन सम्बन्धी प्रचलित कानून बमोजिम हुनेछ ।
- (२) कुनै कारणबाट कोष सञ्चालन हुन नसकेमा वा कोषको औचित्य नदेखेमा गाउँकार्यपालिकाले कोषलाई खारेज गर्न सक्नेछ ।

प्रमाणीकरण मिति: २०७६।१०।२८

आज्ञाले,
युवराज आचार्य
प्रमुख प्रशासकीय अधिकृत

बागमती गाउँपालिका, ललितपुर

वागमती गाउँपालिका, ललितपुर

वागमती गाउँपालिका, ललितपुर